

मायड़ी अ जी संभार

अमड़ि शची देवी अ जी विरह वेदना

निमाई ! निमाई ! कादे वियें ? दुखनि में पंहिजी अमां खे फिटो करे ? मूं खे लाल ! चइनी पासे ऊंदहि ई ऊंदहि थी दिसिजे । अरे मुंहिजो मिठो बालु कादे वियो ? हिकु पलु न दिसण ते जंहिखे मूं खे टेई लोक सुजां थे नजरि आया । उहो, मुंहिजे अखियुनि जी मणी, जीवन जी जाति लादुलो लालु कादे वियो ?

हाय ! हाय ! मुंहिजा प्राण जली रहिया आहिनि ।

तवहीं मूं खे छे न था बुधायो त मुंहिजो जीवनु धनु बचो काथे आहे ? नदिया में अंधेरो करे मुंहिजो निमाई कादे वियो ?

(२)

हिते ई त हुआ ? सुख सेजा ते शयनु करे रहियो हो ।
लिकी लिकी कादे भजी वियो । कंहि अची मुंहिजे जानिब पुट जी

निंड फिटार्ई । कहिड़े पासे वठी विया मुंहिजे भोरे भारे बचे खं
भरिमाए ? सभु घिटियूं रस्ता गोलें आई आहियां । निमाई
निमाई

करे बादाए आई आहियां पर किथां बि सद्दु न मिलियो मूं
अभागिणि खे ?

जदहीं केरु बि मुंहिजे प्राण जीवन पुटिड़े जो पतो न थो
दिऐ, कुछु न थो बुधाए त पोइ भला हिन जलंद जीवन खे रखी
छा कन्दसि ? जिय मणी अ बिना नांगु फथिकंदो आहे तियं
मुंहिजा प्राण तड़िफी रहिया आहिनि शायद मरण सां बि उहा
पीड़ ऐं जलणि कीन मिटंदी ।

(३)

केदी अभागिणि हुयसि, केतिरे इन्तजार खां पोइ अलाए
कीअ ओचितो भागु जागियो जो मुंहिजी गोद में विरिधाता
त्रिलोक मोहनु बचो दिनो ? वरी अलाए मुंहिजो कहिड़ो पापु
उदय थियो जो पंहिजी सची निधि गुण खाणि गौरु हरी विजाए

वेठसि । मूं खे केरु त समुझाए त मुंहिजो सोनो संसारु हीअ छे
भस्मु थी वियो । मुंहिजी नंढिड़ी किशोरी नुंहिड़ी हीअ निमाणी थी
पेई । जणु सभिनी सुखनि जी असां लाइ हट्टाड़ थी वेई आहे ।
मां किनारे खां परे दुख जे सागर में बेसहारे बुढ़ी रही आहियां,
हीउ विपति जो सागरु लहिरुं देई मूं खे दकाए रहियो आहे ।
भला हिन सखिणे संसार में मूं अभागिणि लाइ हाणे छा रखियो
आहे ।

(४)

निमाई ! निमाई ! मुंहिजा कुरिब भरियां बचा मूं काथे
आहीं ? दिसु न अची पंहिजी दुखायल दीन माउ खे । कहिड़ा

हीन हाल थिया आहिनि तुंहिजी मिठी जननी अ जा । राति दींह
रोई रही आहे, अधीरु ऐं अचेतु थी थी वजे वारे वारे । अची उन
बेहालु माउ जे प्राणनि खां पुछी दिसु त कीअ तड़िफी रहिया
आहिनि तो खां सवाइ हिकु पलु बि जियणु न था चाहिनि ।

लाल, मुंहिजा लाल ! हाणे न थी सम्भाले सघां पंहिजे पापी
प्राणनि खे । गंगा जी धार मूं खे पंहिजी गोद में समाइण लाइ
सद करे रही आहे ।

ओ मुंहिजा सोनिड़ा सुकुमार गौर ! हिक वार बसि हिक
वार अची पंहिजी दुखी अमां खे दिसी वत्रु । मूं खां पंहिजी
मिठिड़ी विष्णु प्रिया सम्भाले वठी वत्रु, ओ गौरचन्द्र जुग जुग
जिअंदेमि लाल ।

(५)

अलाए कहिड़ी खोटीअ घड़ी अ में आयो सभागो केशव
भारती मां त खेसि आयो दिसी दकी वियसि, जणु सन्त रूप में
हिकु नितुर सजणु हो । अलाए कहिड़ो मन्त्रु तो खे दिनार्ई ।
मुंहिजे सोने सुकुमार खे कहिड़ी शिक्षा दिनार्ई । हिक झपिटे में
लुटे वियो मुंहिजी सुखनि जी मूड़ी । मांदी थी दर दे डोड़ियसि,
वाका करे पुकारियुमि, प्राणनि हा हा कारु कयो । कातुर चित सां
रुअंदे ईश्वर खे बादायुमि । भावी अमंगल खे सोचे मुंहिजी धरनि
दकी रही हुई । पर कहि बि मूं सड़ियलि जो सदु न बुधो । हिक

पल में मुंहिजा राजकुमारु बचिड़ो सदां लाइ परदेसी फकीरु
बणिजी मूं खे छदे वियो । पंहिजे प्राण जीवन खां सवाइ मां हाणे
जी छा कंदसि ?

(६)

मुंहिजो मिठिड़ो निमाई खीर मखण ते पलियलु आहे । दुखु
छा खे चइबो आहे उहा बि जंहि खे समुझ कान हुई । निठुर
भारती उन खे फकीरु बणाए घर खां परे करे छदियो । हाणे
केरु संदसि खाइण पियण जी ओन कंदो ? जेको लज़ीलो
कदहीं पाणी बि कीन घुरंदो हो उहो कोमलु कलेवरु केद्रा कष्ट
सहंदो हूंदो । कठनि धरती ते सुमहंदो हूंदो । तप्त भूमि ते घुमंदो
हूंदो संदसि कोमल चरण केतिरो दुखंदा हून्दा मुंहिजे जीवन
धन जा । मस्तक तपी वेंदो हून्दुसि सूरज जी तपति में हलंदे
हलंदे । हाय ! मुंहिजो चन्द्र वदन बचिड़ो अलाए कहिड़े हाल में
हूंदो ? अड़े ? केरु मुंहिजे मन जी पीड़ समुझी सघंदो । हाय !
हाय ! छा थी वियो । माउ सां छलु करे मुंहिजो सिकी लधो
लालनु भला कादे वियो ?

(७)

निमाई ! ओ निमाई ! ओ मुंहिजा जानिब लाल ! जे तुंहिजे
मन जी इहा अभिलाष हुई त हिक दींहं हेखिलो रुअंदो छदे वेदे
त पुट ! संसार में मूं सां हीउ वात्सल्य जो नातो जोड़े मूं खे
हींअ पागलु छो बणायो अथई ? सोचि त, माउ खे पागलु कयुइ,
कुरिब भरी पत्नी अ खे अनाथु कयुइ, छा इन लाइ असां जे
जीवन में आयो हुएं । दिसु त तुंहिजी पंहिजी विष्णु प्रिया कींअ
छटिपटाए रही आहे, बुधाइ त असां हाणे कहिड़े आसिरे ते
जियूं ? पहाड़ जेदो हीउ जीवनु कींअ घारीदियूसीं ? सचु उन
जो व्याकुलु ऐं कुमिलाहियलु मुखिड़ो दिसी मुंहिजा प्राण दकी
रहिया आहिनि, अलाए कींअ इहो दुखु मुंहिजा कठोर प्राण सही
रहिया आहिनि ?

ओ निठुर निमाई ! दिसी वजु त कहिड़ी कठोर
पीड़ा भरी अथई पंहिजी बेवसि माउ जे हृदय में । कींअ ठरंदी
हीअ मुंहिजी विरह दुख जी ज्वाला ? जग जा हितकारी थियण
जा लाल, अची मूं खे समुझाइ त छा मां तुंहिजे उन जग जे
दायरे खां बि बाहिरि थी वेई आहियां, आउ लाल सिघो आउ ।

(८)

ओ गदाधर ! ओ श्रीनिवास ! ओ मुंहिजी प्यारी भेण
मालिनी ? तवहां काथे आहीयो ? एद्रा निठुर छो थिया आहियो ?
बुधायो बुधायो त कादे वियो मुंहिजो मिठो बचो पंहिजी माउ खे
हींअ थो रुआरे ?

पुट नितार्ई ! तूं बि बोड़ो ऐं गूंगो थी पियो आहीं ? छो न
थो मूंखे बुधार्ई त मां किथे वजी पंहिजे विजायल निधी लाल खे
गोलिहियां ?

ओ मुंहिजा निर्दयी प्राण ! तवहां खे छा थी वियो आहे ?
तवहां मुंहिजे जलंदड़ शरीर खे छो चम्बुड़ी पिया आहियो,
छद्रियो त मां बि हिन दुख जी अगिनि खां आजी थिया ।

ओ महिरुनि जे मींह भरिया बादलो ! छो न था मुंहिजे मथां विजु
केरायो ? अलाए निमाई अ बिना मां छो जी रही आहियां ?
तवहां खे बि मूं ते क्यासु न थो अचे ? हिन हचारे जीअण में
भला छा रखियो आहे । कद्रहीं छद्राईदो मूं खे हिन दुख जी
अगिनि खां ?

(९)

ओ निठुर गदाधर ! काथे आहीं ? दिसी न थो त जली
वियो मुंहिजो मस्तकु सदां लाइ । सभु आशाऊं अभिलाशाऊं
मिटी अ में मिली वेयूं आहिनि ।

रुगो इन आशा ते जी रही आहियां हेदी यातिना सही त मुंहिजो
निमाई ज़रूर मोटी ईंदो ऐं अचे परियां खां पुकारींदो ओ
मिठी अमां ! मां अची वियो आहियां । आदुरु करे विहारींदसि
पंहिजी सोनवर्णी युगल जोड़ी पंहिजी हिन अभागी गोद में ।
अवश्य दिसंदसि उहो चन्द्र वदनु लालु । सारो शहरु झूमंदो ऐं
अची वाधायूं दींदो । जल्दु ईंदो उहो सोभाग साने सूर्य जो
दींहुं । मिटी वेंदी मुंहिजी हीअ असहिय वेदना पाए पंहिजी
निधिड़ी ।

(१०)

हाय ! हाय ! मां छा चवां, मां छा करियां ? मुंहिजी सरला,
अबोझ स्वर्ण मूरती बालिड़ी विष्णुप्रिया दुखी ऐं दीनु थी पई
मुंहिजी सुख सरपु कोमल बचिड़ी हिन भरी जुवानी अ में ।

भोली भाली बचिड़ी ! कुछु बि कीन ज़ाणे ऐं न समुझे । मिठा
लाल ! मां त खेसि दिसीनबि थी सघां ऐं न खेसि प्यार सां
समुझाए हमदर्दी करे थी सघां । केद्री न अभागी आहियां मां ।
दिसु त उन जो गौर वर्ण मुखिड़ो केदो मुरिझाइजी वियो आहे ।
ज़णु विशाद ऐं निराशा जी अचेतनु मूरती थी पई आहे । वाइड़नि
वांगे पाग़लु थी हेदे होदे तोखे ग़ोले ऐं पुकारे रही आहे । आहारु
ऐं निद्रा बई धुटी विया अथसि, चोवीह कलाक गुमसुम थी
छटिपटाए रही आहे । मुंहिजे आग्रह ते बि हिकु कणो मुख में न
थी पाए । कुछु भी न थी ग़ाल्हाए । रुग़ो रोए ई रोए थी पई । मां
त समुझी न थी सघां त हीअ मुंहिजी कुसुम कलिका बेटी एद्री
विरह जी ज्वाला कींअ सही सघंदी । लाल ! तोखे छा बुधायां
हुन जी अन्तर वेदना ।

(११)

निमाई ! ओ निमाई ! हाणे क्यासु करि । दिसी वजु हिक
वार उन निमाणी पंहिजी जीवनि संगिनी, अर्धागिनी अ खे । कींअ
मलीन वस्त्रिनि सां, व्याकुल प्राणनि सां क्रंदनु कंदी कुरिलाए
रही आहे अकेली । आंसुनि जी अजस्र धारा सां वस्त्र भिजी विया

अथसि । सबिर सां सही रही आहे तुंहिजे विछोड़े जी दावागिनि ।
रुगो मिलण जी आशा ते प्राणनि खे रखी वेठी आहे । मुंहिजो त
धीरज जो बंधु हाणे टुटी रहियो आहे । केरु मुंहिजी दुखी
लालिड़ी अ खे धीरजु दिए ।

को बि सहारो कीन दिसे प्यारी बालिका ! अथाह शोक
सागर में बुढ़ी रही आहे मुंहिजी प्राण पुतिली ! छो ऐदो निठुरु
थियो आहीं लाल ?

(१२)

रोउ न ! रोउ न ! मुंहिजी दिलिबर धीयड़ी । सदिके
वजांइ, न रोउ । प्यारी बहू राणी धीरजु करि, भरोसो करि लाल ।

निश्चय मोटी ईंदो निमाई । दर्शनु करे ठारिजि पंहिजा जलंदड़
नेण । वचन अमृत जा प्याला पी आनंद सागर में वरी मगनु
थिजि, ओ मुंहिजी जीवन मूड़ी लादुली ।

ओ गदाधर वजु । प्यारा निताई, कुरिबु करि, पकिड़े वठी
अचो मुंहिजे निमाणे निमाई अ खे । मूं खे पक आहे त खेसि बि
आरामु न हूंदो ऐं मिलण लाइ छटिपटाए रहियो हूंदो । उन खे
गोद में प्राप्त करे तप्त, प्राणनि खे ठारींदसि । न त पक हृदय विदीर्णु थी
वेंदो मुंहिजो । वजो, सभु वजो माउ जी आज्ञा मजो । वठी अचो, मुंहिजे
जीवन धन, विष्णु प्रिया जे चितचोर खे पकिड़े
अचो । जल्दी कयो, न त असां ब्रई बेहालु थी जीवनु त्यागे उन
जे विरह में मरी वेंदियूसीं ।

(१३)

वजो, वजो सभेई वजो भारती सदन में । मनाए अचो,
मुंहिजो जीवनु धनु ब्रचिड़ो निमाई ।

देरि न करियां, जल्दी वजो, मां हथ जोड़े निमाणी वेनती
थी करियां त वठी अचो लाल खे । मुंहिजे पारां इयें चइजोसि त

ओ मुंहिजा परम पावन, परम सुकुमार पुट निमाई चन्द्र ! मूं
सागर मां अथाह अनन्त यत्न करे गोल्ले लधो रस स्वरूप
बचिड़ी बहूराणी अ जो रस आनन्द राशि स्वामी गौर हरी । पोइ
उहो इयें कींअ छदे वियो असांखे हिन अथाह दुख सागर में ।

भारती ! तो ही छा कयो ? मुंहिजो सरि सब्जु घरु उजाड़े
छद्रियुइ, खणी वियें मूं निधरि जो सर्वसु धनु, कुछु क्यासु बि
कीन पयुइ ।

वजो, वजीं गोल्ले वठी अचो मुंहिजे हिन खाली अंचल जे
रत्न खे । दया करे मुंहिजे विदीर्ण हृदय जी रक्षा करियो ।

(१४)

तवहां सभु चुपि छो थी विया आहियो ? छा तवहां खे भउ
थो थिए । मुंहिजे इन कार्य करण में । चडो भला मूं खे वठी हलो
ओद्राहुं ।

मां थी हली दिसां त उहो कठोरु केशवु भारती कींअ थो
पहिराए कंथा कोपीन मुंहिजे सोनिड़े सुवन खे ? कींअ थो

वधाराए मुंहिजे गुलनि खां कोमल बचिड़े जा सुन्दर वस्त्र
आभूषण ?

हलो, हलो देरि न करियो । सारो परिवारु गदिजी हलो ।
जतनु करे मोटायूं पंहिजो प्राण प्रीतमु पुटिड़ो । हलो त हली
मिली बंधू ममिता जी दोरी अ में उन नव वैरागी बाल खे । मतां
सचु पचु न सन्यासी वेषु धारणु करे विझे ।

देरि न करियो दादा ! देरि न करियो ।

(१५)

भेण मालिनी, दीदी सर्वजया ! देवियूं ! भला तवहीं ही
कृपा करे वठी हलो बहूराणी अ खे । तवहां छो निष्ठुर थियूं
आहियो ?

सभेई कुल कामिनियूं गदिजी हलो ओद्राहुं । लाहे छदियो
पंहिजे भव ऐं लज्ज जी चादर खे । बांहि दियो कुल जे झूठे शान
खे ।

भला हिन वक्ति बि लोक परिलाक जो भउ थियूं करियो ।
तकिड़ियूं हलो, डोड़ी हलो । ओ करुणा भरियूं नदिया निवासी
सभेई देवियूं मूं सां गढ़िजी हलो । तवहां खे संकोचु ऐं भवु थो
थिए त मां थी तवहां सां गढ़िजी निकिरां । छा निमाई तवहां जो
प्रिय धनु न आहे ।

दिसे संसारु दिसे भारती, अबिलाउनि जे प्रेम बल खे ।
उन्हनि जे दृढु निश्चय खे ।

(१६)

खणी हलो पाणसां मिठा मिठा फल, खीरु मखणु ऐं दही ।
बुखिड़ीअ में व्याकुलु हूंदो मुंहिजो मिठो बालु, प्राण प्रियु लालु ।

दीदी मालिनी ! तूं पाण पंहिजे हथनि सां खाराइजि मुंहिजे
सोनिड़े सुवन खे ।

हीउ दिसु अदी ! वस्त्र भूषण ठाहे रखिया हुयमि त पाए
पंहिजी माउ जो हीयो ठारींदो । मां किथे थे जातो त राति थियण
ते इहे सभु फिट्टा करे हलियो वेंदो, मूं खे कहिड़ी खबर ।

दुख खां अजाणु मुंहिजो परम कोमलु निमाई घरु छदे
परदेस में भटिकी रहियो आहे । हली सम्भालियो मुंहिजे कंचन
तनिडे खे ।

(१७)

कादे वियो ? कादे वियो ? मूं कंगालिणि जो परम धनु
निमाई, कादे वियो ?

कंहि खसियो मुंहिजो अमुलु माणिकु । कोन थी दिसां
पंहिजो प्राण रत्नु । कादे गुमु थी वियो ? मां उन खे विजाए कींअ
जी रही आहियां ? मुंहिजा निठुर प्राण छा लाइ हिन बेहालु
शरीर में अटिकी पिया आहिनि ?

जंहि जानिब पुट जी जुदाई अ में नदिया निवासी नर
नारियूं बाल बुढा पशु पखी तरु लताऊं सभु शोक सागर मगनु
आहिनि । चइनी पासे रुगो हा हा कारु थो बुधण में अचे ।
सभिनी घरनि में रुअणु ऐं राड़ो लगो पियो आहे । उन्ही अ जी
माउ मां कींअ जी रही आहियां, धिकार आहे मुंहिजे वज्र
जहिड़नि प्राणनि खे ।

हे विधिना ! मूं खे भला कहिडे वदे दुख लाइ जियारे
रखियो अथई ? सुखु दियण में त कीबाई थो पर प्राण वठण में
छो थो संकोचु करीं ?

(१८)

जेद्राहुं थी निहारियां विशाद जी छाया ऐं अंधियारो थी
द्रिसां । सारो शहरु गम में गोता खाई रहियो आहे, सभिनी जा
मुख मलीन थी विया आहिनि पर सभु आशा ते जी रहिया
आहिनि ।

मुंहिजो निमाई सारे जग जो आधारु आहे । अलाए काथे
हून्दो हाणे ? नदिया में ऊंदहि करे सभिनी खे दुख सागर में ढकेले
अलाए कादे वियो आहे ।

अहिड़ो निठुर त कोन हो मुंहिजो करुणा निधी लालु !

(१९)

दिसु भेण ! हवा भी रोई रोई शिथलु थी पई आहे । निबलु
ऐं बेगति थी पई आहे । गंगा जो जलु भी रोई क्रन्दनु कंदे गर्म
थी वियो आहे । गम्भीर शोक में कुरिलाए रहिया आहिनि वणनि
ते वेठल पखी । गुल भी मुरिझाइजी सुगंधि ऐं सूंह विजाए वेठा
आहिनि । पुष्प सभु दुशिमन थी जणु दुखोए रहिया आहिनि ।

कुल कामिनियुनि खां पंहिजो पाणु भुलिजी वियो आहे, न
थियूं वस्त्र संवारिनि ऐं न थियूं वेणी अ खे ठाहिनि । बालकनि
खां बि खिलणु विसिरी वियो आहे, मुख पीला पीला थी विया
अथनि । सभु अत्यंत व्याकुलु आहिनि । सभु घर खां जग खां वेरागी
ऐं निष्प्रहय थी पिया आहिनि । निमाई अ जे विरह सभिनि खे
साणो करे छदियो आहे ।

(२०)

जेको दीहुं थो गुजिरे विरह जी ज्वाला वधीक थी भभिके ।
इयें थो लगे त हीअ वृहागिनि कीन छदींदी असां अभागनि खे ।

लपेटे वेंदी पंहिजी उथंदड़ लाटुनि में ।

भला निमाई अ खां सवाइ कींअ जी सघंदासीं ? मूं खे त
इहो केरु बि न थो समुझाए ।

हाय ! हाय ! मां हाणे न थी सही सघां वधीक यातिना ।
द्राढी असहिय थी पर्ई आहे वृह वेदिना । पंहिजे गले में घाणी
ब्रधी अथमि हृदय ते पथर रखिया अथमि तदहीं बि अन्दर जी ज्वाला न
थी दबिजे । इयें थो लगे त जीवन पर्यंति जलंदी
रहंदियसि, पर अभागा प्राण कीन छद्दींदा मुंहिजे जीर्ण शरीर
खे ।

आउ प्यारा निमाई, आउ मुंहिजा मिठिड़ा निमाई ! हाणे
देरि न करि मुंहिजा गौर हरी । आउ जल्दी आउ । वधीक न
तड़िफाइ ।

(२१)

अड़ी भेण ! मुंहिजा मनु प्राण हाणे फाटी रहिया आहिनि ।

हाय, हाय, हाणे नथी सठी थिए जम यातिना खां बि हीय
कठोर पीड़ा । बुधायो त किथां वजीं लही अचो पंहिजो प्राणनि

प्राणु बचिड़ो ! कंहि खे मूं ते क्यासु बि न थो अचे दादा !
ओ निमाई, ओ निमाई, कादे वियें ? तू त सदां कुरिब क्यास जी
निधी हुएं । लाल ! हिक वारि आउ त मां तुंहिजो मुखिड़ो चुमी
पंहिजी विरह वेदना ठारियां ।

अचु लाल अचु, अमां चई सदु करीमि मुंहिजा सोना लाल
त मुंहिजे हृदय जी ज्वाला ते ठण्डे जल जो छंडो पवेमि । पुट
अची मुंहिजे बरंदड़ हृदय खे ठारि । छा तोखे वृह जी बाहि में
फथिकंदड़ माउ ते क्यासु न थो पवे ।

हे मुंहिजा हृदय धन ! मुंहिजा प्राण रत्न ! वधीक छलिना
न करि पंहिजी व्याकुल जननी अ सां । मुंहिजा सरल बचू वधीक
न तड़िफाइ ।

(२२)

सारी राति जागी रुअंदे सद कंदी रहियासि, ओ मिठा
निमाई, ओ प्यारा निमाई । पर सभु अजायो थियो ।

सारो शहिरु गोले आयसि तो सां मिलण जी आशा में पर

हाय मूं खे अभाग कीन छदियो । तूं न मिलिएं ।

मुंहिजे सुखनि भरियो संसारु उजिड़ी वियो वीरानु थी
वियो । छा बुधायांइ, बहूराणी तुंहिजे विछोड़े में ऐं मुंहिजे दुख में
गरी ऐं झुरी रही आहे । उन ते कुरिबु करि । न थी दिसी सघां
उन जो निमाणो व्याकुलु मुखिड़ो । सारो दींहं रुअंदे ऐं फथिकंदे
थो गुजिरोसि । हिक वार आउ मुंहिजा मणी ! तोखे विष्णुप्रिया
सां गदु गोद में विहारे पंहिजा प्राण खाना कयां । दाहो थीउ
मुंहिजा करुणा कोमल किशोर आउ, जल्दी आउ ।

(२३)

अजु सुपनो दिठुमि, भरि मां बीठो हो निमाई चांदु । दिलि
ऐं नेण ठरी पिया । सव सव चुमियूं दिनमि पंहिजे प्राण जीवन
पुट खे ।

हर हर छाती अ सां लाए ठारियमि पंहिजा प्राण । अमृत
बोल बुधी मगनु थियसि सुख सागर में ।

पर सुपनो सुपनो थियो । अखियूं खुलियूं, यथार्थ खे दिसी

व्याकुलु थी रोई उथियसि । निमाई अ खे न दिंसी वरी सुमहीं
पियसि, पर हाय न निंड में दिठुमि ऐं न जागंदे लधुमि उन
लाखीणे लाल खे ।

तकींदी रहियसि राह पंहिजे लादुले लाल जी । अभागिणि
अमां खे हींअ छद्रे कादे वियो आहीं मुंहिजा नींह भरिया निमाई ।

(२४)

निंड फिटी पर्ई न दिठुमि तोखे, रोई भिजायमि कपिड़ा,
चारई कुण्डूं सुजू सुजू । उमिड़ी रहियो आहे दुखनि जो सागरु ।
वाका रड़ियूं करे डुकण लगसि रस्ते ते । बेहालु थी किरी पियसि
धरिती अ ते ।

वठी आयो मूं पागलि खे श्री वासु घर में । न दिठुमि तो खे रोई
पुछियुमि काथे आहे मुंहिजो निमाई ? चयुमि छो वठी आएं
मूं खे हिन सुजे घर में । तुंहिजे विरह में राति दींह जली रही
आहियां, कींअ करियां कादे वजां ? तो खे किथे गोलिहियां ।

समुझ में न थो अचे त पंहिजो प्राणनि खां मिठो लाल
विजाए मूं छा लाइ रखिया आहिनि हीउ अभागा प्राण । कहिड़ी

आस, कहिड़ी अभिलाष ते रुकिया पिया आहिनि मुंहिजा ही
निठुर प्राण ।

पंहिजे प्राण धन खां सवाइ छे सही रही आहियां हीअ
विरह वेदना । बुढ़ी छोन मुयसि गंगा जल में । पर मूं अभागणि खे जग
पावन गंगा जलु भला कीअ रखंदो पंहिजी गोद में ।

जे कदहीं विहु खाई मरी वजां हां, त छुटी वजां हां, हिन
दुख में तिरु तिरु थी मरण खां सभु दुखु ई छुटी वजे हां ।

अलाए छा लाइ हीउ शरीर जो भारु ढोए रही आहियां ।
सचु पचु पागलु आहियां । न हेदाहुं जी रही आहियां ऐं न होदाहुं
थी वजी सघां ।

तूं बुधाइ छा करियां हे मिठा लाल ।

(२६)

मनु चवे थो ज़रूर ईदो तुंहिजो निमाई । ज़रूर ईदो मुंहिजी राणी
नुंहिड़ी ओ सुहागु बचिड़ो । वरी मुंहिजो घरु वसंदो ।

जे मां मरी वियसि त मुंहिजी बचिड़ी अ जो केरु सार लहंदो ।

जे मां न हूदसि ऐं मुंहिजो लालु ईदो त केरु कछ में विहारे
प्यार करे लाद लदाईदुसि । मूं खे न दिसी केदो न व्याकुलु
थींदो । पोइ भला केरु परिचाईदो मुंहिजे प्राण जीवन खे । मुंहिजे
मांदे बचे खे भला केरु दिलासो दींदो । मां बि त कोन दिसंदसि
पंहिजे लाल जो चन्द्र मुखिड़ो ऐं न बुधंदसि उन जा माखी अ
खां मिठा बोल । इन करे ई हीअ गहिरी पीड़ा सही जी रही
आहियां, ओ मुंहिजो जानिब पुट ।

(२७)

कंहि चोरायो मूं निमाणी अ जो परम धनु ? केरु लही दींदो
मुंहिजो सुखनि भरियो सुवनु । केरु अची सदु करे बुधाईदो त
मुंहिजो सुकुमार बचिड़ो आयो आहे । छा मूं लाइ हींअर को बि कोन आहे
हिन संसार में । हिकु निमाई हो मुंहिजो सो बि बिना
बुधाए छदे वियो हलियो ।

सभु चवनि था त ज़रूर ईदो पर कदहीं ? चवां त मन
अचे । इन करे जियां थी, रस्तो थी तकियां वाझायां थी पगिली
बणी । तगी रही आहियां मिलण जी आस ते ।

ईदो मुंहिजो निमाई, मां दिसी ठरंदसि पंहिजो दिलबरु दुलारो प्यारो बचो
गौर हरि ।

(२८)

निमाई ! निमाई ! निरधन जा धन निमाई ! जीअ जा
जीवन निमाई ! प्राणनि जा प्राण निमाई ! हिक वार आउ मुंहिजे
ऊंदहि अडण में । बिना दीपक थींदो मुंहिजे घर में उजालो ।
मुंहिजी सची जोति रूपु माणिक लाल । सचु तूं ई त आहीं सारे
जग जो प्रकाशु । तो खां सवाइ टेई लोक अंधियारा था लगनि ।
छा चवां ? विरिधाता, मां निर्दोषु आहियां । न न मां त लखें
अपिराधनि सां भरियल आहियां । कृपाल भगुवंत मुंहिजे अपराधनि
खे न दिसु मूं खे माफु करि ऐं मुंहिजो रतनु मूं खे मोटाए दे मूं
निर्धन माउ खे ।

(२९)

सचु थी चवां त मुंहिजा प्राण त विया मुंहिजे लाल निमाई
अ सां । हाणे हिन खोखिले शरीर जो भारु ढोए रही आहियां ।

दुख जे दरियाह खे सुकाए मुअल माउ खे अची जियारि

मुंहिजा जानिब पुट निमू । मां जड़ पथर वांगे बेहालु पई आहियां
बिना प्राण शरीर वांगे ।

लाल ! मां दाढो दुखी आहियां । वेगाणी आहियां । मूं खे
विश्वासु आहे त माउ खे दिनलु अंजामु पाड़े ज़रूर ईंदे हिक
वार नवद्वीप में मुंहिजा सुकुमार बाल निमाई ।

(३०)

मुंहिजा मिठिड़ा निमाई ! मुंहिजा प्यारा निमाई ! हिकवार
आउ । तुंहिजी दुखियारी माउ तो खे सद करे मरी रही आहे ।
अची हिन अभागे अडण में अमां चई सदु करीमि त मोटी अचनि
मुंहिजा प्राण ।

हरी नाम जी धुनि में मस्तु थी नचंदो कुदंदो आउ मुंहिजा
दिलिबर पुट । अची सरि सब्जु करि मुंहिजे सुकल, उजिड़ियल
खेत खे । प्यारा निमाई मां अखियूं विछाए वेठी आहियां तुंहिजी
राह में ।

(३१)

आउ पुट आउ ।

गोदि करियांइ, चुमियूं द्रियांइ, छाती अ सां लाए छाती
ठारियां ।

पुट तुंहिजे मुख कमल मां हरीनाम धुनि बुधी सारी पृथ्वी
धन्यु धन्यु थी रही आहे । वेगाणो ऐं विसायलु नवद्वीपु जागी
उथियो आहे । नाम धुनि बुधी सभु गद् गद् थी नचण लगा प्रेम
रंग में । सभु मधुर नाच में पुलिकिति थी विया, बाल बुढा नर
नारियूं । चौधारी आनंद जी वर्षा थी रही आहे ।

आउ लाल ! आउ लाल ! दुखी माउ जी अमूल्य मणी,
सोनी सम्पति, आउ अची दिसु पंहिजी निमाणी वेगाणी माउ
खे । हृदय सां लगी ठारि मुंहिजे हृदय खे ।

मूं खे पक आहे त ज़रूर ईदो मुंहिजो प्यारो निमाई । अची
कुरिब सां सद्दु कंदो । मिठी अमां, राणी अमां, लक्ष्मी अमां ।

ईदो, नचंदो प्रेम में पुलिकिति थी मुंहिजो नयन रंजनु ।
सभेई ठरंदा दिसी मुंहिजे कीर्तन करतार खे । नचंदो गाईदो

मुंहिजे अडण में प्रेम जे सागर में मगनु थींदो सारो नवद्वीपु ।

निमाणी माउ जे भाग्य में ईंदो उहा सदोरा दींहु । मां युगल
जोड़ी अ खे गोद में विहारे खाराईंदुसि मिठा मिठा भोजन ।
मंगल मनाईंदसि ।

भगुवंत जूं लख भलायूं भाईंदसि ।

सभेई मिली खिली नची कुद्री मनाईंदो मुंहिजे कुमार जी
जै । शची नंदन जी जै । गौर हरी अ जी जै, चैतन्य प्रभू अ जी
जै । सारो संसारु प्रेम रंग में भरिजी हरियो थींदो ।

बोल मिठिड़े बाबल साईं अ जी जै ।

गीत

सभु सजण साईं अमां जी, जय मनाईदा हलो ।

भरि जी मुहोबत मौज में, गुण गीत गाईदा हलो ॥

महांभाग्यनि सां मिली साईं अमड़ि जी शरणि आ,

हर स्वासं में साईं अमां कृपा विचारींदा हलो ।

प्रेम जो दाता मिठो सत्गुरु सचो साईं अमां,

तिनि जा वचन हिय में धरे जीय खे सुधारींदा हलो ॥

साईं अ कृपा जो इहो फलु प्रेम रस भिनड़ा रहो,

इष्ट प्यारे क्यास में आसूं वहाईदा हलो ।

जीय में झोरी लगे जानिब युगल जे मिलण जी,

हिक तार हिकड़ी पुकार में लिवड़ी लगाईदा हलो ॥

नित्य मिलण जे मौज में भी प्यास ना पूरी थिये,

पंहिजे प्यासी प्राण खे सिकिड़ी सेखाईदा हलो ॥

करुणरस जी कथा सां थी, दर्द जी दुनिया बणे,

वरी—वरी रस विरुंह सां इहा बाहि बारींदा हलो ॥

प्रीति में चुक ना पवे आज्ञा साई शेर जी,

निशि कपट निष्काम थी, नितु नीहुं निभाईदा हलो ॥